

आकाशवाणी समाचार- नेपाली

मिति: ०२ जून २०२६

समय: ०६:२५ - ०६:३० बजे (अवधि: ०५ मिनट)

प्रमुख समाचार

- मुख्यमन्त्री शुभेन्दु अधिकारीले ११ जुनमा नयाँ दिल्लीमा हुने नीति आयोगको बैठकअघि सबै राज्य सरकारी विभागहरूको वर्तमान स्थितिको विस्तृत रिपोर्ट माग्नुभएको छ।
- पश्चिम बङ्गाल विधानसभामा तृणमूल कङ्ग्रेसका विधायकहरूको कथित हस्ताक्षर जालझेल मामिलाको जाँचलाई तीव्रता दिँदै सीआईडीले पाँच सदस्यीय विशेष जाँच दल गठन गरेको छ।
- आगामी ६ जून २०२६ शनिबारको दिन क्रिडा भारती उत्तर बंगालको तत्त्वावधानमा क्रिडा भारती उत्तर बंगाल प्रान्तको वार्षिक योजना बैठक अनि कार्यकर्ता प्रशिक्षण वर्ग शिविरको आयोजना सिलगढीको उत्तर बंग मारवाडी भवनमा सम्पन्न हुने जानकारी प्राप्त भएको छ।
- हिजोदेखि खरसाडको रोहिणी रोडमा अवस्थित टोल प्लाजामा कुनै शुल्कबिना नै गाडीहरू कुद्न थालेका छन्।
- नेपालको सत्तारूढ दल, राष्ट्रिय स्वतन्त्र पार्टीका अध्यक्ष रवि लामिछाने सोमबारदेखि पाँच दिने भारत भ्रमणमा हिजो नयाँ दिल्ली आईपुग्नुभएको छ।

मुख्यमन्त्री नीति आयोग बैठक

मुख्यमन्त्री शुभेन्दु अधिकारीले ११ जुनमा नयाँ दिल्लीमा हुने नीति आयोगको बैठकअघि सबै राज्य सरकारी विभागहरूको वर्तमान स्थितिको विस्तृत रिपोर्ट माग्नुभएको छ। मुख्यमन्त्रीले सबै विभागका सचिवहरूलाई ५ जुन सम्ममा आफ्नो रिपोर्ट बुझाउन निर्देशन दिनुभएको छ।

सुत्र अनुसार, मुख्यमन्त्रीले नीति आयोगको बैठकमा पश्चिम बंगालको समग्र अवस्था, विकास योजना र वित्तीय आवश्यकताहरू उजागर गर्ने तयारी गर्नुभएको छ। यस उद्देश्यका लागि, उहाँले सबै राज्य विभागहरूको कार्यप्रणाली, उपलब्धिहरू, चुनौतीहरू र आवश्यकताहरूको विस्तृत विवरण अनुरोध गर्नुभएको छ।

निःशुल्क यात्रा सुविधा

पश्चिम बङ्गाल सरकारले हिजोबाट राज्यभरि राज्य सञ्चालित बसहरूमा महिलाहरूका लागि निःशुल्क यात्रा सुविधा लागू गरेको छ। सरकारको घोषणाअनुसार, अब महिला यात्रीहरूले सरकारी बसमा यात्राका लागि कुनै भाडा तिर्नुपर्ने छैन। उनीहरूलाई बसमा चढ्दा "शून्य भाडा" टिकट जारी गरिँदैछ। यो सुविधा राज्यका सबै क्षेत्रमा उपलब्ध छ र सामान्य मार्गका साथै लामो दूरीका बसहरूमा पनि लागू गरिएको छ। महिला यात्रीहरूले योजनाको लाभ उठाउन परिचय पत्रहरू पेश गर्नुपर्नेछ। यातायात विभागले जारी गरेको निर्देशनअनुसार, आधार कार्ड, मतदाता परिचय पत्र, मनरेगा रोजगार कार्ड, आयुष्मान भारत कार्ड, ड्राइभिङ लाइसेन्स, प्यान कार्ड, पासपोर्ट, फोटोसहित पेन्सन दस्तावेज, राज्य वा केन्द्र सरकारको कर्मचारी परिचय पत्र, विद्यालय, कलेज वा विश्वविद्यालय परिचय पत्रसहित सरकारले नोकरी गरेको अन्य वैध परिचय पत्रहरू मध्ये एउटा देखाएर निःशुल्क टिकट प्राप्त गर्न सक्नेछ। यस सम्बन्धमा हिजो बिहानदेखि राज्य यातायात निगम र अन्य सरकारी बसहरूमा नोटिसहरू राखिएको छ। महिला यात्रीहरूलाई उचित रूपमा शून्य भाडा टिकट जारी गर्ने प्रक्रिया पालना गर्न बस अपरेटर र चालकहरूलाई पनि विशेष प्रशिक्षण दिइएको छ। मुख्यमन्त्री

शुभेन्दु अधिकारीले एक सामाजिक संजाल पोस्टमा यस योजनाको शुभारम्भको जानकारी दिनुहुँदै राज्य सरकार महिला सुरक्षा, सामाजिक प्रगति, आत्मनिर्भरता र अधिकारलाई सुदृढ पार्न प्रतिबद्ध रहेको र चुनावी वाचाअनुसार सरकारी बसमा महिलाका लागि निःशुल्क यात्रा सुविधा लागु गरिएको बताउनुभएको छ।

हस्ताक्षर जालझेल मामिला

पश्चिम बङ्गाल विधानसभामा तृणमूल कङ्ग्रेसका विधायकहरूको कथित हस्ताक्षर जालझेल मामिलाको जाँचलाई तीव्रता दिँदै सीआईडीले पाँच सदस्यीय विशेष जाँच दल गठन गरेको छ। यसैबीच तृणमूलका राष्ट्रिय महासचिव अभिषेक ब्यानर्जीलाई सोदपुछका लागि बोलाईएको छ।

सूत्र अनुसार डीआईजी च्याङ्कका एकजना अधिकारीको नेतृत्वमा गठित यस एसआईटीमा एकजना डीएसपी र दुई जना निरीक्षक लगायत पाँच जना वरिष्ठ अधिकारीहरूलाई सामेल गरिएको छ। यो सम्पूर्ण मामिला विधानसभामा दलका नेता वा विपक्षका मुख्य अनुहार चयन गर्ने प्रक्रियासित जोडिएको छ। नयाँ सरकार गठन भएपछि गत 6 मईको दिन कालीघाटमा आयोजित तृणमूल कङ्ग्रेस विधायकहरूको बैठकमा शोभनदेव च्याटर्जीको नामको प्रस्ताव राखिएको थियो। त्यसपछि विधानसभा सचिवालयलाई एउटा समर्थन प्रस्ताव सुम्पियो जसमा पार्टीका 70 जना विधायकहरूको हस्ताक्षर रहेको दाबी गरिएको थियो। यो विवाद त्यसबेला गहिरियो जब केही विधायकहरूको हस्ताक्षरमा कथित रूपमा बिसङ्गति देखियो।

विधानसभा सचिवालयलाई केही विधायकहरूको हस्ताक्षर पूरण रूपले जाली हुनसक्ने शङ्का लागेपछि विधानसभा सचिवले मामिलामा औपचारिक एफआईआर दर्ता गराएर यसै एफआईआरको आधारमा उच्चस्तरीय जाँच सीआईडीलाई सुम्पिनुभएको हो।

शुभेन्दु अधिकारी लक्ष्मी भण्डार योजना

पश्चिम बंगालका मुख्यमन्त्री शुभेन्दु अधिकारीले पूर्ववर्ती तृणमूल कांग्रेस सरकारको लक्ष्मी भण्डार योजना अन्तर्गत लगभग ३० लाख नक्कली खाताहरू बनाएको दाबी गर्नुभएको छ। उहाँले राज्यका पुलिस महानिदेशकलाई यस विषयमा जाँच गर्न विशेष जाँच टिम (एसआईटी) गठन गर्न निर्देशन दिनुभएको छ।

नबन्नामा पत्रकार सम्मेलनलाई सम्बोधन गर्नुहुँदै मुख्यमन्त्रीले यस मामिलामा अवैध पैसा स्थानान्तरण भएकोले, मनी लान्ड्रिङको जाच पनि गरिने बताउनुभयो। उहाँले धेरै पुरुषहरूले पनि महिलाहरूको लागि सुरु गरिएको यो योजनाबाट धोखाधडी मार्फत लाभ उठाएको आरोप लगाउनुभयो।

मुख्यमन्त्रीले प्रारम्भिक अनुसन्धानले उल्लेखनीय संख्यामा अनियमितता भएको संकेत गरेको बताउनुभएको छ। उहाँले बताउनुभए अनुसार, महिलाको नाममा यस योजना अन्तर्गत लाभ प्राप्त गरेको आरोपमा केही पुरुषहरू पहिला बाट नै पक्राउ गरिएको छ। राज्य सरकारले यी कथित अनियमितताहरू हटाउन कडा कारबाही गर्नेछ। श्री अधिकारीले अन्नपूर्ण भण्डार योजनाको लागि जारी गरिएको १२ पृष्ठको सत्यापन प्रपत्रको पनि बचाउ गर्नुभयो। उहाँले नयाँ भाजपा सरकार अन्तर्गत यस योजनाको लागि आवेदन प्रक्रियामा प्रश्न उठाउनेहरूले लक्ष्मी भण्डार योजनामा प्रकट भएका अनियमितताहरूलाई पनि विचार गर्नुपर्छ भनि बताउनुभयो। मुख्यमन्त्रीले अन्नपूर्ण भण्डार योजना अन्तर्गत, योग्य महिलाहरूलाई प्रति महिना ३ हजार आर्थिक सहायता प्रदान गरिने र यस योजनाको पहिलो किस्ता बुधबार ठूलो संख्यामा महिला लाभार्थीहरूको खातामा जारी गरिने बताउनुभयो। आवेदन फारमको जटिलताको बारेमा सोधिएको प्रश्नको जवाफ दिनुहुँदै, उहाँले गैर-भारतीय वा अयोग्य व्यक्तिहरूको खातामा कुनै पनि रकम नजाओस् भन्ने सुनिश्चित गर्न यो व्यवस्था गरिएको बताउनुभयो।

क्रिडा भारती उत्तर बंगाल

आगामी 6 जून 2026 शनिबारको दिन क्रिडा भारती उत्तर बंगालको तत्वावधानमा क्रिडा भारती उत्तर बंगाल प्रान्तको वार्षिक योजना बैठक अनि कार्यकर्ता प्रशिक्षण वर्ग शिविरको आयोजना सिलगढीको उत्तर बंग मारवाडी भवनमा सम्पन्न हुने जानकारी प्राप्त भएको छ। जानकारीअनुसार कार्यक्रममा क्रिडा भारती अखिल भारतीय सह-सम्पादक श्री मधुमय नाथ अनि राष्ट्रीय स्वयंसेवक संघ उत्तर बंग प्रान्त प्रचारक श्री श्यामा चरण रायको प्रमुख उपस्थिति रहनेछ। कार्यक्रम बिहान 10 बजीदेखि अपरान्ह 4 बजीसम्म हुने जानकारी प्राप्त भएको छ।

नोकरी प्रलोभन

नोकरी दिलाउने नाममा लाखौं रुपियाँ ठगेको आरोपमा पूर्व मेदिनीपुर जिल्लाको तमलुकस्थित उत्तर सोनामुई ग्राम पञ्चायतकी वर्तमान सदस्य तथा पूर्व प्रधान काजल बेरालाई पुलिसले पक्राउ गरेको छ। तमलुक थाना पुलिसले अदालतद्वारा जारी पक्राउ वारन्टको आधारमा काजल बेरालाई पक्राउ गरेको हो। पुलिस सूत्र अनुसार काजल बेरामाथि बेरोजगार युवक-युवतीहरूलाई नोकरी दिलाउने प्रलोभन देखाएर ठूलो धनराशि लिएको, तर नोकरी भने नदिलाएको आरोप लागेको छ। यस मामिलामा पहिलाबाटै थानामा उजुरी दर्ता गरिएको थियो तथा मामिलामा अदालतमा विचाराधिन थियो। अदालतमा लगातार अनुपस्थित रहेको कारणले उनीविरुद्ध पक्राउ वारन्ट जारी गरिएको थियो।

रोहिणी टोल ट्याक्स

हिजोदेखि खरसाडको रोहिणी रोडमा अवस्थित टोल प्लाजामा कुनै शुल्कबिना नै गाडीहरू कुद्न थालेका छन्। गत केही दिन अघि दार्जिलिङका सांसद राजु विष्टले गरेको घोषणाअनुरूप हिजो 1 जूनदेखि रोहिणी टोल प्लाजामा टोल ट्याक्सबिना नै गाडीहरू कुद्न थालेको छ।

हिजो बिहान गोरामुमो समर्थकहरू टोल प्लाजामा पुगेर गोरामुमोका संस्थापक अध्यक्ष सुवास घिसिङ र वर्तमान पार्टी अध्यक्ष मन घिसिङको पोस्टर लगाएका थिए।

आईटीबी गान्तोक

सिक्किमको समृद्ध संस्कृति र भाषिक सम्पदा जान्नको लागि पाँच दिवसीय विशेष पाठ्यक्रमको भव्य शुभारम्भ हिजो क्षेत्रीय मुख्यालय (गान्तोक) अन्तर्गत १३ बटालियन भारत तिब्बत सीमा पुलिस बल (आईटीबी गान्तोक)को परिसरमा आर.एम. (गान्तोक) का उप-महानिरीक्षक श्री संजीव कुमार सिंहले गर्नुभयो। कोर्समा क्षेत्रीय मुख्यालयका प्रशासनाधीन एकाईहरू (११, १३, ४८ र ६३) का ४० जना सहभागीहरू यस कोर्समा भाग लिइरहेका छन्। कोर्सको संचालन सिक्किम राज्य सरकारको सांस्कृतिक विभागकी श्री पाल्जोर नामग्याल लेप्चा र सुश्री बनिता लागुनद्वारा गरिँदैछ। कोर्सको उद्देश्य सिक्किममा तैनाथ इन्डो-तिब्बती सीमा पुलिस बलका कर्मचारीहरूलाई सिक्किम राज्यको अद्वितीय सांस्कृतिक पहिचान, स्थानीय भाषाहरू, परम्परागत रीतिरिवाज, खानपान बानी र पहिरनको बारेमा जानकारी प्रदान गर्नु हो, जसबाट उनीहरूले आफ्नो कर्तव्यहरू सहज रूपमा निर्वाह गर्न सकून्। कोर्स मुख्यतया सिक्किमका तीन प्रमुख समुदायहरू, लेप्चा, भुटिया र नेपालीको भाषिक विविधता, ऐतिहासिक महत्व र अद्वितीय जीवनशैलीमा केन्द्रित छ। उद्घाटन समारोहमा १३ बटालियनका कमान्डेन्ट श्री सुनिल काण्डपाल र अन्य वरिष्ठ अधिकारीहरू पनि उपस्थित थिए।

तृणमूल कांग्रेस विधायक निष्कासन

तृणमूल कांग्रेसले आफ्ना दुई विधायकहरू, सन्दीपन साहा र ऋताब्रता बनर्जीलाई पार्टी विरोधी गतिविधि, महत्त्वपूर्ण बैठकहरूमा अनुपस्थिति र सार्वजनिक रूपमा पार्टी नेतृत्वको आलोचना गरेको आरोपमा निष्कासन गरेको छ। विधानसभा चुनावमा पराजय पछि पार्टी भित्र चलिरहेको आन्तरिक कलहको बीचमा यो कदम चालिएको हो।

रवि लामिछाने-भारत भ्रमण

नेपालको सत्तारूढ दल, राष्ट्रिय स्वतन्त्र पार्टीका अध्यक्ष रवि लामिछाने सोमबारदेखि पाँच दिने भारत भ्रमणमा हिजो नयाँ दिल्ली आईपुग्नुभएको छ। श्री लामिछाने भाजपा अध्यक्ष नितिन नवीनको निमन्त्रणामा भारत भ्रमणमा हुनुहुन्छ र नयाँ दिल्लीमा उच्चस्तरीय राजनीतिक तथा कूटनीतिक बैठकहरूमा भाग लिनुहुनेछ, जसमा भाजपाको शीर्ष नेतृत्वसँग भेटघाट पनि समावेश छ। उहाँले भारतमा रहेका नेपाली समुदाय र पार्टी शुभचिन्तकहरूसँग पनि भेट गर्नुहुनेछ साथै अयोध्याको पनि भ्रमण गर्नुहुनेछ।

***** ○ *****